

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ ṣaṭsapṭatitamah sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ṣaṭsapṭatitamah sargaḥ ॥

aṅgadēna kampanaprajaṅghayōrdvividēna śōṇitākṣasya  
maindēna yūpākṣasya sugrīvēṇa kumbhasya vadhaśca

pravṛttē saṅkulē tasmin  
ghōrē vīrajanakṣayē |  
aṅgadaḥ kampanaṃ vīra -  
māsasāda raṇōtsukaḥ || 6.76.1 ||

āhūya sō'ṅgadaṃ kōpāt  
tāḍayāmāsa vēgitaḥ |  
gadayā kampanaḥ pūrvaṃ  
sa cacāla bhṛśāhataḥ || 6.76.2 ||

sa saṃjñāṃ prāpya tējasvī  
cikṣēpa śikharaṃ girēḥ |  
arditaśca prahārēṇa  
kampanaḥ patitō bhuvi || 6.76.3 ||

tatastu kampanaṃ drṣṭvā  
śōṇitākṣō hataṃ raṇē |

rathēnābhyapatat kṣipraṃ  
tatrāṅgadamabhītavat || 6.76.4 ||

sō'ṅgadam niśitairbāṇai -  
stadā vivyādha vēgitaḥ |  
śarīradāraṇaistīkṣṇaiḥ  
kālāgnisamavigrahaiḥ || 6.76.5 ||

kṣurakṣurapranārācai -  
rvatsadantaiḥ śilīmukhaiḥ |  
karṇīśalyavipāṭhaiśca  
bahubhirniśitaiḥ śaraiḥ || 6.76.6 ||

aṅgadah pratividdhāṅgō  
vāliputraḥ pratāpavān |  
dhanurugraṃ rathaṃ bāṇān  
mamarda tarasā balī || 6.76.7 ||

śōṇitākṣastataḥ kṣipra -  
masicarma samādadē |  
utpapāta tadā kruddhō  
vēgavānavicārayan || 6.76.8 ||

taṃ kṣiprataramāplutya  
parāmṛśyāṅgadō balī |  
karēṇa tasya taṃ khaḍgaṃ  
samācchidya nanāda ca || 6.76.9 ||

tasyāṃsaphalakē khaḍgaṃ  
nijaghāna tatō'ṅgadah |

yajñōpavītavaccainam

cicchēda kapikuñjaraḥ || 6.76.10 ||

taṃ pragṛhya mahākhaḍgaṃ

vinadya ca punaḥ punaḥ |

vāliputrō'bhidudrāva

raṇaśīrṣē parānarīn || 6.76.11 ||

prajāṅghasahitō vīrō

yūpākṣastu tatō balī |

rathēnābhiyayau kruddhō

vāliputraṃ mahābalaṃ || 6.76.12 ||

āyasīm tu gadāṃ grhya

sa vīraḥ kanakāṅgadaḥ |

śōṇitākṣaḥ samāśvasya

tamēvānupapāta ha || 6.76.13 ||

prajāṅghastu mahāvīrō

yūpākṣasahitō balī |

gadayābhiyayau kruddhō

vāliputraṃ mahābalaṃ || 6.76.14 ||

tayōrmadhyē kapiśrēṣṭhaḥ

śōṇitākṣaprajāṅghayōḥ |

viśākhayōrmadhyagataḥ

pūrṇacandra ivābabhau || 6.76.15 ||

aṅgadaṃ parirakṣantau

maindō dvivida ēva ca |

tasya tasthaturabhyāśē  
 parasparadīrkṣayā || 6.76.16 ||

abhipēturmahākāyāḥ  
 pratiyattā mahābalāḥ |  
 rākṣasā vānarān rōṣā -  
 dasibāṇagadādharāḥ || 6.76.17 ||

trayāṇāṃ vānarēndrāṇāṃ  
 tribhī rākṣasapuṅgavaiḥ |  
 saṃsaktānāṃ mahad yuddha -  
 mabhavad rōmaharṣaṇam || 6.76.18 ||

tē tu vṛkṣān samādāya  
 sampracikṣipurāhavē |  
 khadgēna praticikṣēpa  
 tān prajāṅghō mahābalaḥ || 6.76.19 ||

rathānaśvān drumāñchailān  
 praticikṣipurāhavē |  
 śaraughaiḥ praticicchēda  
 tān yūpākṣō mahābalaḥ || 6.76.20 ||

sṛṣṭān dvividamaindābhyāṃ  
 drumānutpāṭya vīryavān |  
 babhañja gadayā madhyē  
 śōṇitākṣaḥ pratāpavān || 6.76.21 ||

udyamya vipulaṃ khadgaṃ  
 paramarmavidāraṇam |

prajāṅghō vāliputrāya  
 abhidudrāva vēgitaḥ || 6.76.22 ||

tamabhyāśagataṃ dṛṣṭvā  
 vānarēndrō mahābalaḥ |  
 ājaghānāśvakarṇēna  
 drumēṇātibalastadā || 6.76.23 ||

bāhuṃ cāsya sanistriṃśa -  
 mājaghāna sa muṣṭinā |  
 vāliputrasya ghātēna  
 sa papāta kṣitāvasiḥ || 6.76.24 ||

taṃ dṛṣṭvā patitaṃ bhūmau  
 khadgaṃ musalasannibham |  
 muṣṭiṃ saṃvartayāmāsa  
 vajrakalpaṃ mahābalaḥ || 6.76.25 ||

sa lalāṭē mahāvīrya -  
 maṅgadaṃ vānararṣabham |  
 ājaghāna mahātējāḥ  
 sa muhūrtaṃ cacāla ha || 6.76.26 ||

sa saṃjñāṃ prāpya tējasvī  
 vāliputraḥ pratāpavān |  
 prajāṅghasya śiraḥ kāyāt  
 pātayāmāsa muṣṭinā || 6.76.27 ||

sa yūpākṣō'srupūrṇākṣaḥ  
 pitṛvyē nihatē raṇē |

avaruhya rathāt kṣipraṃ  
kṣīṇēṣuḥ khaḍgamādadē || 6.76.28 ||

tamāpatantaṃ samprēkṣya  
yūpākṣaṃ dvividastvaran |  
ājaghānōrasi kruddhō  
jagrāha ca balād balī || 6.76.29 ||

grhītaṃ bhrātaraṃ dṛṣṭvā  
śōṇitākṣō mahābalaḥ |  
ājaghāna mahātējā  
vakṣasi dvividaṃ tataḥ || 6.76.30 ||

sa tatō'bhihatastēna  
cacāla ca mahābalaḥ |  
udyatāṃ ca punastasya  
jahāra dvividō gadām || 6.76.31 ||

ētasminnantarē maindō  
dvividābhyāśamāgamat |  
yūpākṣaṃ tāḍayāmāsa  
talēnōrasi vīryavān || 6.76.32 ||

tau śōṇitākṣayūpākṣau  
plavaṅgābhyāṃ tarasvinau |  
cakratuḥ samarē tīvra -  
mākarṣōtpāṭanaṃ bhṛśam || 6.76.33 ||

dvividaḥ śōṇitākṣaṃ tu  
vidadāra nakhairmukhē |

niṣpipēṣa sa vīryēṇa

kṣitāvāvidhya vīryavān || 6.76.34 ||

yūpākṣamabhisaṅkruddhō

maindō vānarapuṅgavaḥ |

pīḍayāmāsa bāhubhyāṃ

papāta sa hataḥ kṣitau || 6.76.35 ||

hatapravīrā vyathitā

rākṣasēndracamūstathā |

jagāmābhimukhī sā tu

kumbhakarṇātmaḥ yataḥ || 6.76.36 ||

āpatantīm ca vēgēna

kumbhastāṃ sāntvayaccamūm |

athōtkṛṣṭaṃ mahāvīryai -

rlabdhalakṣaiḥ plavaṅgamaiḥ || 6.76.37 ||

nipātitamahāvīrāṃ

dr̥ṣṭvā rakṣasācamūṃ tadā |

kumbhaḥ pracakrē tējasvī

raṇē karma suduṣkaram || 6.76.38 ||

sa dhanurdhanvināṃ śrēṣṭhaḥ

praḡṛhya susamāhitaḥ |

mumōcāśīviṣapṛakhyā -

ñcharān dēhavidāraṇān || 6.76.39 ||

tasya tacchuśubhē bhūyaḥ

saśaram dhanuruttamam |

vidyudairāvatārciṣma -

ddvitīyēndradhanuryathā || 6.76.40 ||

ākaraṇakṛṣṭamuktēna

jaghāna dvividaṃ tadā |

tēna hāṭakapuñkhēna

patriṇā patravāsasā || 6.76.41 ||

sahasābhihatastēna

vipramuktapadaḥ sphuran |

nipapāta trikūṭābhō

vihvalan plavagōttamaḥ || 6.76.42 ||

maindastu bhrātaraṃ tatra

bhagnaṃ dṛṣṭvā mahāhavē |

abhidudrāva vēgēna

pragrhya vipulāṃ śilāṃ || 6.76.43 ||

tāṃ śilāṃ tu pracikṣēpa

rākṣasāya mahābalaḥ |

bibhēda tāṃ śilāṃ kumbhaḥ

prasannaiḥ pañcabhiḥ śaraiḥ || 6.76.44 ||

sandhāya cānyaṃ sumukhaṃ

śaramāśīviṣōpamam |

ājaghāna mahātējā

vakṣasi dvividāgrajam || 6.76.45 ||

sa tu tēna prahārēṇa

maindō vānarayūthapaḥ |

marmaṇyabhihatastēna

papāta bhuvi mūrccitaḥ || 6.76.46 ||

aṅgadō mātulau dr̥ṣṭvā

mathitau tu mahābalau |

abhidudrāva vēgēna

kumbhamudyatakārmukam || 6.76.47 ||

tamāpatantaṃ vivyādha

kumbhaḥ pañcabhirāyasaiḥ |

tribhiścānyaiḥ śitairbāṇai -

rmātaṅgamiva tōmaraiḥ |

sō'ṅgadaṃ bahubhirbāṇaiḥ

kumbhō vivyādha vīryavān || 6.76.48 ||

akuṅṭhadhārainiśitai -

stīkṣṇaiḥ kanakabhūṣaṇaiḥ |

aṅgadaḥ pratividdhāṅgō

vāliputrō na kampaṭē || 6.76.49 ||

śilāpādapavarṣāṇi

tasya mūrdhni vavarṣa ha |

sa pracicchēda tān sarvān

bibhēda ca punaḥ śilāḥ || 6.76.50 ||

kumbhakarṇātmajaḥ śrīmān

vāliputrasamīritān |

āpatantaṃ ca samprēkṣya

kumbhō vānarayūthapam || 6.76.51 ||

bhruvau vivyādha bāṇābhyā -  
mulkābhyāmiva kuñjaram |  
tasya susrāva rudhiraṃ  
pihitē cāsya lōcanē || 6.76.52 ||

aṅgadaḥ pāṇinā nētrē  
pidhāya rudhirōkṣitē |  
sālamāsannamēkēna  
parijagrāha pāṇinā || 6.76.53 ||

sampīdyōrasi saskandhaṃ  
karēṇābhivinivēsya ca |  
kiñcidabhyavanamyaina -  
munmamātha mahāraṇē || 6.76.54 ||

tamindrakētupratimaṃ  
vṛkṣaṃ mandarasannibham |  
samutsṛjata vēgēna  
miṣatāṃ sarvarakṣasām || 6.76.55 ||

sa cicchēda śitairbāṇaiḥ  
saptabhiḥ kāyabhēdanaiḥ |  
aṅgadō vivyathē'bhīkṣṇaṃ  
sa papāta mumōha ca || 6.76.56 ||

aṅgadaṃ patitaṃ dṛṣṭvā  
sīdantamiva sāgarē |  
durāsadaṃ hariśrēṣṭhā  
rāghavāya nyavēdayan || 6.76.57 ||

rāmastu vyathitaṃ śrutvā  
 vāliputraṃ mahāhavē |  
 vyādidēśa hariśrēṣṭhā -  
 ñjāmbavatpramukhāmstataḥ || 6.76.58 ||

tē tu vānaraśārdūlāḥ  
 śrutvā rāmasya śāsanam |  
 abhipētuh susaṅkruddhāḥ  
 kumbhamudyatakārmukam || 6.76.59 ||

tatō drumasīlāhastāḥ  
 kōpasamraktalōcanāḥ |  
 rirakṣiṣantō'bhyapata -  
 nnaṅgadaṃ vānararṣabhāḥ || 6.76.60 ||

jāmbavāṃśca suṣēṇaśca  
 vēgadarśī ca vānaraḥ |  
 kumbhakarṇātmajaṃ vīraṃ  
 kruddhāḥ samabhidudruvuḥ || 6.76.61 ||

samīkṣyāpatatastāmstu  
 vānarēndrān mahābalān |  
 āvavāra śaraughēṇa  
 nagēnēva jalāśayam || 6.76.62 ||

tasya bāṇapathaṃ prāpya  
 na śēkurapi vīkṣitum |  
 vānarēndrā mahātmānō  
 vēlāmiva mahōdadhiḥ || 6.76.63 ||

tāmstu dṛṣṭvā harigaṇā -  
 ñśaravrṣṭibhirarditān |  
 aṅgadam pṛṣṭhataḥ kṛtvā  
 bhrātrjaṃ plavagēśvaraḥ || 6.76.64 ||

abhidudrāva sugrīvaḥ  
 kumbhakarṇātmajaṃ raṇē |  
 śailasānucaraṃ nāgaṃ  
 vēgavāniva kēsari || 6.76.65 ||

utpātya ca mahāvṛkṣā -  
 naśvakarṇādikān bahūn |  
 anyāṃśca vividhān vṛkṣāṃ -  
 ścikṣēpa sa mahākapiḥ || 6.76.66 ||

tāṃ chādayantīmākāśaṃ  
 vṛkṣavrṣṭiṃ durāsadām |  
 kumbhakarṇātmajaḥ śrīmāṃ -  
 ścicchēda svaśaraiḥ śitaiḥ || 6.76.67 ||

abhilakṣyēṇa tivrēṇa  
 kumbhēna niśitaiḥ śaraiḥ |  
 ācitāstē drumā rēju -  
 ryathā ghōrāḥ śataghnayaḥ |  
 drumavarṣaṃ tu tad bhinnaṃ  
 dṛṣṭvā kumbhēna vīryavān || 6.76.68 ||

vānarādhipatiḥ śrīmān  
 mahāsattvō na vivyathē |

sa vidhyamānaḥ sahasā  
sahamānastu tāñcharān || 6.76.69 ||

kumbhasya dhanurākṣipyā  
babhañjēndradhanuḥprabham |  
avaplutya tataḥ śīghraṃ  
kṛtvā karma suduṣkaram || 6.76.70 ||

abravīt kupitaḥ kumbhaṃ  
bhagnaśṛṅgamiva dvipam |  
nikumbhāgraja vīryaṃ tē  
bāṇavēgaṃ tadadbhutam || 6.76.71 ||

sannatiśca prabhāvaśca  
tava vā rāvaṇasya vā |  
prahrādabalivṛtraghna -  
kubēravaruṇōpama || 6.76.72 ||

ēkastvamanujātō'si  
pitaraṃ balavattaram |  
tvāmēvaikaṃ mahābāhuṃ  
śūlahastamarindamam || 6.76.73 ||

tridaśā nātivartantē  
jitēndriyamivādhayaḥ |  
vikramasva mahābuddhē  
karmāṇi mama paśya ca || 6.76.74 ||

varadānāt pitṛvyastē  
sahatē dēvadānavān |

kumbhakarṇastu vīryēṇa  
sahatē ca surāsurān || 6.76.75 ||

dhanuṣīndrajitastulyaḥ  
pratāpē rāvaṇasya ca |  
tvamadya rakṣasāṃ lōkē  
śrēṣṭhō'si balavīryataḥ || 6.76.76 ||

mahāvīmardaṃ samarē  
mayā saha tavādbhutam |  
adya bhūtāni paśyantu  
śakraśambarayōriva || 6.76.77 ||

kṛtamapratimaṃ karma  
darśitaṃ cāstrakauśalam |  
patitā harivīrāśca  
tvayaitē bhīmavikramāḥ || 6.76.78 ||

upālabhahayāccaiva  
nāsi vīra mayā hataḥ |  
kṛtakarmapariśrāntō  
viśrāntaḥ paśya mē balam || 6.76.79 ||

tēna sugrīvavākyēna  
sāvamānēna mānitaḥ |  
agnērājyahutasyēva  
tējastasyābhyavardhata || 6.76.80 ||

tataḥ kumbhastu sugrīvaṃ  
bāhubhyāṃ jagṛhē tadā |

*gajāvivātītamadau*

*niḥśvasantau muhurmuḥuḥ || 6.76.81 ||*

*anyōnyagātragrathitau*

*gharṣantāvitarētaram |*

*sadhūmāṃ mukhatō jvālāṃ*

*visrjantau pariśramāt || 6.76.82 ||*

*tayōḥ pādābhighātācca*

*nimagnā cābhavanmahī |*

*vyāghūrṇitatarāṅgaśca*

*cukṣubhē varuṇālayaḥ || 6.76.83 ||*

*tataḥ kumbhaṃ samutkṣipya*

*sugrīvō lavaṇāmbhasi |*

*pātayāmāsa vēgēna*

*darśayannudadhēstalam || 6.76.84 ||*

*tataḥ kumbhanipātēna*

*jalarāśiḥ samutthitaḥ |*

*vindhyamandarasaṅkāśō*

*visasarpa samantataḥ || 6.76.85 ||*

*tataḥ kumbhaḥ samutpatya*

*sugrīvamabhipātya ca |*

*ājaghānōrasi kruddhō*

*vajrakalpēna muṣṭinā || 6.76.86 ||*

*tasya varma ca pusphōṭa*

*sañjajñē cāpi śōṇitam |*

tasya muṣṭirmahāvēgaḥ  
 pratijaghnē'sthimaṇḍalē || 6.76.87 ||

tasya vēgēna tatrāsīt  
 tējaḥ prajvalitaṃ mahat |  
 vajraniṣpēṣasañjātā  
 jvālā mērōryathā girēḥ || 6.76.88 ||

sa tatrābhihatastēna  
 sugrīvō vānararṣabhaḥ |  
 muṣṭiṃ saṃvartayāmāsa  
 vajrakalpaṃ mahābalaḥ || 6.76.89 ||

arciḥsahasravikaca -  
 ravimaṇḍalavarcaṣam |  
 sa muṣṭiṃ pātayāmāsa  
 kumbhasyōrasi vīryavān || 6.76.90 ||

sa tu tēna prahārēṇa  
 vihvalō bhṛśapīḍitaḥ |  
 nipapāta tadā kumbhō  
 gatārciriva pāvakaḥ || 6.76.91 ||

muṣṭinābhihatastēna  
 nipapātāśu rākṣasaḥ |  
 lōhitāṅga ivākāsād  
 dīptaraśmiryadṛcchayā || 6.76.92 ||

kumbhasya patatō rūpaṃ  
 bhagnasyōrasi muṣṭinā |

*babhau rudrābhipannasya*

*yathā rūpaṃ gavāṃ patēḥ || 6.76.93 ||*

*tasmin hatē bhīmaparākramēṇa*

*plavaṅgamānāmṛṣabhēṇa yuddhē |*

*mahī saśailā savanā cacāla*

*bhayaṃ ca rakṣāṃsyadhikaṃ vivēśa || 6.76.94 ||*

*|| ityārṣē śrīmadrāmāyaṇē vālmīkiyē ādikāvyē  
yuddhakāṇḍē ṣaṣaptatitamaḥ sargaḥ ||*